

### प्रयच्छति गृह्यम् । (३०/१५८०)

तत् इति द्वितीयासमर्थात् प्रयच्छति इत्येतस्मिन्नर्थे ठक् प्रत्ययो भवति, यत्तद् द्वितीयासमर्थं गृह्यं चेत् तद्भवति । द्विगुणार्थं द्विगुणं,<sup>१</sup> तादर्थ्यात् ताच्छब्दम् । द्विगुणं प्रयच्छति द्विगुणिकः । त्रिगुणिकः ।

[४८७] वृद्धे<sup>२</sup>वृधुषिभावो वक्तव्यः । (म. भा. २. २३१)

<sup>३</sup>वार्धुषिकः । प्रकृत्यन्तरं<sup>४</sup>वा वृद्धिपर्यायो वृधुषिशब्दः । गृह्यम् इति किम् ? द्विगुणं प्रयच्छत्यधमणः ॥

### कुसीददशैकादशात् ष्टन्ष्टचौ । (३१/१५८१)

प्रयच्छति गृह्यम् इत्येव । कुसीदं वृद्धिः, तदर्थं द्रव्यं कुसीदम् । एकादशार्था दश दशैकादशशब्देनोच्यन्ते । कुसीददशैकादशशब्दाभ्यां यथासङ्ख्यं ष्टन् ष्टच् इत्येतौ प्रत्ययौ भवतः प्रयच्छति गृह्यम् इत्येतस्मिन्<sup>५</sup>विषये ।<sup>६</sup>ठकोऽपवादौ । कुसीदं प्रयच्छति कुसीदिकः । कुसीदिकी ।<sup>७</sup>दशैकादशिकः । दशैकादशिकी ॥

### उञ्छति । (३२/१५८२)

तद् इति द्वितीयासमर्थाद् उञ्छति इत्येतस्मिन्नर्थे ठक् प्रत्ययो भवति । बदराणि उञ्छति बादारिकः । श्यामाकिकः<sup>८</sup> ।<sup>९</sup>भूमौ पतितस्यैकैकस्य कणस्योपादानमुञ्छः । कणानुञ्छति काणिकः ॥

### रक्षति । (३३/१५८३)

तद् इति द्वितीयासमर्थाद् रक्षति इत्येतस्मिन्नर्थे ठक् प्रत्ययो भवति ।<sup>१०</sup>समाजं रक्षति सामाजिकः । सांनिवेशिकः<sup>११</sup> ॥

### शब्ददर्वुरं करोति । (३४/१५८४)

तद् इति द्वितीयासमर्थाभ्यां शब्ददर्वुरशब्दाभ्यां करोति इत्येतस्मिन्नर्थे ठक् प्रत्ययो भवति । शब्दं करोति शाब्दिको वैयाकरणः ।<sup>१२</sup>दार्दरिकः कुम्भकारः ॥

### पक्षिमत्स्यमृगान् हन्ति । (३५/१५८५)

तद् इत्येव । पक्ष्यादिभ्यो द्वितीयासमर्थेभ्यो हन्ति इत्येतस्मिन्नर्थे ठक् प्रत्ययो भवति । स्वरूपस्य पर्यायाणां<sup>१३</sup>तद्विशेषाणां च ग्रहणमिहेष्यते । पक्षिणो हन्ति पाक्षिकः । शाकुनिकः । मायूरिकः । तैत्तिरिकः । मत्स्य - मात्स्यिकः । मैनिकः । शाफरिकः ।<sup>१४</sup>शाकुलिकः । मृग - मार्गिकः ।<sup>१५</sup>हारिणिकः । सौकरिकः ।<sup>१६</sup>सारङ्गिकः ॥

1. तद्द्विगुणं प्रयच्छति इत्यधिकम् ड. 2. वृधुषि व. 3. एववार्धुषिकः ह. 4. एव ड. 5. अर्थे फ. ह. 6. ठकोऽपवादः ड. ह. 7. नास्ति फ. 8. नैवारिकः इत्यधिकम् क. 9. भूमौ-काणिकः नास्ति ब. क. ड. फ. 10. उदाहरणमिदं नास्ति ह. 11. मण्डलं रक्षति इति माण्डलिक इत्यधिकम् ह. 12. दार्दिकः ह. दर्वुरं करोति इति दार्दरिकः क. 13. तद्विशेषाणां च नास्ति फ. 14. शाकुलिकः ह. ड. 15. हारिणिकः ड. 16. नास्ति ह.